



IL-KUMMISSJONI EWROPEA

Brussell, 30.5.2012
COM(2012) 320 final

Rakkomandazzjoni ghal

RAKKOMANDAZZJONI TAL-KUNSILL

dwar il-programm nazzjonali ta' riforma tal-Latvja għall-2012

**u li twassal l-opinjoni tal-Kunsill dwar il-programm ta' konverġenza tal-Latvja għall-
perjodu 2012-2015**

{SWD(2012) 320 final}

RAKKOMANDAZZJONI TAL-KUNSILL

dwar il-programm nazzjonali ta' riforma tal-Latvja għall-2012

u li twassal l-opinjoni tal-Kunsill dwar il-programm ta' konverġenza tal-Latvja għall-perjodu 2012-2015

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikoli 121(2) u 148(4) tiegħu,

Wara li kkunsidra r-Regolament tal-Kunsill (KE) Nru 1466/97 tas-7 ta' Lulju 1997 dwar it-tishih tas-sorveljanza ta' pożizzjonijiet ta' baġit u s-sorveljanza u l-koordinazzjoni ta' politika ekonomika¹, u partikolarment l-Artikolu 5(2) tiegħu,

Wara li kkunsidra r-rakkomandazzjoni tal-Kummissjoni Ewropea²,

Wara li kkunsidra r-risoluzzjonijiet tal-Parlament Ewropew³,

Wara li kkunsidra l-konkluzjonijiet tal-Kunsill Ewropew,

Wara li kkunsidra l-opinjoni tal-Kumitat tal-Impjiegi,

Wara li kkonsulta mal-Kumitat Ekonomiku u Finanzjarju,

Billi:

- (1) Fis-26 ta' Marzu 2010, il-Kunsill Ewropew qabel mal-proposta tal-Kummissjoni Ewropea li tiġi mnedija strateġija ġdida għall-impjiegi u t-tkabbir, bl-isem ta' Ewropa 2020, li tkun imsejsa fuq koordinazzjoni msahha tal-politiki ekonomiċi u li tiffoka fuq l-oqsma ewlenin fejn tenhtieg azzjoni li tagħti spinta lill-potenzjal tal-Ewropa għat-tkabbir u l-kompetittività sostenibbli.
- (2) Fit-13 ta' Lulju 2010, il-Kunsill adotta rakkomandazzjoni dwar il-linji gwida ġenerali għall-politiki ekonomiċi tal-Istati Membri u l-Unjoni (mill-2010 sal-2014) u fil-21 ta' Ottubru 2010, huwa adotta deċiżjoni dwar il-linji gwida għall-politika tal-Istati Membri dwar l-impjiegi⁴, li flimkien jagħmlu l-"linji gwida integrati". L-Istati Membri ġew mistiedna jqisu l-linji gwida integrati fil-linji ta' politika nazzjonali tagħhom dwar l-ekonomija u l-impjiegi.

¹ ĠU L 209, 02.08.1997, p. 1.

² COM(2012) 320 finali.

³ P7_TA(2012)0048 u P7_TA(2012)0047

⁴ Id-Deciżjoni tal-Kunsill 2012/238/UE tas-26 ta' April 2012

- (3) Fit-12 ta' Lulju 2011, il-Kunsill adotta rakkomandazzjoni dwar il-programm nazzjonali ta' riforma tal-Latvja għall-2011 u ta' l-opinjoni tiegħu dwar il-programm ta' konvergenza aġġornat tal-Latvja għall-perjodu 2011-2014.
- (4) Fit-23 ta' Novembru 2011, il-Kummissjoni adottat it-tieni Stharriġ Annwali dwar it-Tkabbir, li kien il-bidu tat-tieni Semestru Ewropew ta' koordinazzjoni integrata u ex ante ta' politika, imsejjes fuq l-istrategija Ewropa 2020. Fl-14 ta' Frar 2012, abbażi tar-Regolament (UE) Nru 1176/2011, il-Kummissjoni adottat ir-Rapport dwar il-Mekkaniżmu ta' Twissija⁵, li fih hija ma identifikatx il-Latvja bħala wiehed mill-Istati Membri li dwaru kellha titwettaq analiżi fil-fond.
- (5) Fl-2011, il-Latvja ssodisfat ħafna mill-kundizzjonijiet relatati mal-programm ta' assistenza finanzjarja. Il-Kummissjoni temmet il-ħames u l-aħħar analiżi skont il-programm tal-bilanċ tal-pagamenti tal-Latvja fil-21 ta' Diċembru 2011 b'valutazzjoni ġenerali pożittiva dwar il-progress tal-Gvern fir-riformi baġitarji, finanzjarji u strutturali. Il-programm skada f'Jannar tal-2012. Wara li l-programm skada, il-Latvja ġiet sottomessa għal sorveljanza ta' wara l-programm. Din is-sorveljanza tiffurma parti integrali mill-proċeduri eżistenti u mill-mekkaniżmi ta' sorveljanza u timmira lejn monitoraġġ mill-qrib tar-riskji li jistgħu jipperikolaw l-istabbiltà makroekonomika u li għaldaqstant jolqtu l-kapaċità ta' rimborż. Is-sorveljanza ta' wara l-programm se tkompli sakemm isir ir-rimborż ta' parti kbira (madwar 70 %) mis-self.
- (6) Fir-2 ta' Marzu 2012, il-Kunsill Ewropew approva l-prijoritajiet sabiex jiggarantixxi l-istabbiltà finanzjarja, il-konsolidazzjoni fiskali u l-azzjoni li trawwem it-tkabbir. Huwa enfazizza l-htieġa li titkompla konsolidazzjoni fiskali differenzjata u li tiffavorixxi t-tkabbir, biex l-ekonomija jerga' jkollha kundizzjonijiet normali għas-self, biex jiġu promossi t-tkabbir u l-kompetittività, biex jiġu indirizzati l-qgħad u l-konsegwenzi soċjali tal-kriżi, u biex tiġi mmodernizzata l-amministrazzjoni pubblika.
- (7) Fit-2 ta' Marzu 2012, il-Kunsill Ewropew stieden ukoll lill-Istati Membri parteċipi fil-Patt Euro Plus biex jipprezentaw l-impenji tagħhom fil-hin għall-inkluzjoni fil-programmi ta' stabbiltà jew ta' konvergenza tagħhom u fil-programmi nazzjonali ta' riforma tagħhom.
- (8) Fit-30 ta' April 2012, il-Latvja ressqet il-programm ta' konvergenza tagħha għall-2012 li jkopri l-perjodu 2012-2015 u l-programm nazzjonali ta' riforma tagħha għall-2012. Sabiex jitqiesu l-konnessjonijiet bejniethom, iż-żewġ programmi ġew ivvalutati fl-istess waqt.
- (9) Abbażi tal-valutazzjoni tal-programm ta' konvergenza għall-2012, f'konformità mar-Regolament tal-Kunsill (KE) Nru 1466/97, il-Kunsill huwa tal-opinjoni li x-xenarju makroekonomiku fil-bażi tal-projezzjonijiet baġitarji huwa kawt għall-2012, meta titqies l-aktar informazzjoni reċenti disponibbli, u huwa plawsibbli għall-2013. Filwaqt li l-projezzjonijiet makroekonomiċi għall-2012 fix-xenarju tal-programm iqarrbu ħafna għal dawk fil-previżjoni tar-rebbiegħa tal-2012 tal-Kummissjoni (bi projezzjonijiet ta' tkabbir tal-PDG ta' 2.0 % u 2.2 % rispettivament), id-dejta ekonomika reċenti tindika li l-eżitu jista' jkun oġġla. L-oġġettiv tal-istrategija baġitarja deskritt b'mod ġenerali fil-programm huwa li sal-2012 jiġi kkoreġut id-defiċit eċċessiv u li sal-aħħar tal-perjodu kopert mill-programm jitqarreb l-oġġettiv baġitarju ta'

⁵ COM (2012) 68 finali.

terminu medju (OTM). Il-programm ta' konvergenza għall-2012 bidel l-oġettiv ta' terminu medju minn 1.0 % għal -0.5 % tal-PDG; l-OTM il-ġdid jirrifletti kif xieraq ir-rekwiziti tal-Patt ta' Stabbiltà u Tkabbir. Id-defiċit nominali ppjanat fl-2012 jikkonforma mal-iskadenza tal-korrezzjoni tad-defiċit eċċessiv stabbilita fir-Rakkomandazzjoni tal-Kunsill tas-7 ta' Lulju 2009. Għall-2013, il-programm jimmira lejn defiċit nominali ta' 1.4 % tal-PDG, minkejja li t-tnaqqis min-nefqa ppjanat għadu mhux appoġġjat kompletament mill-miżuri. Abbażi tal-bilanċ tal-baġit strutturali (ikkalkulat mill-ġdid)⁶, il-Latvja se tqarreb l-OTM tagħha sal-aħħar tal-perjodu tal-programm fl-2015. Filwaqt li l-informazzjoni kkalkulata mill-ġdid tindika li l-progress lejn l-OTM huwa inqas minn 0.5 % tal-PDG f'termini strutturali fis-snin aħħarin tal-programm, ir-restrizzjoni tan-nefqa prevista tkun tiżgura li r-rata tat-tkabbir tan-nefqa tal-Gvern, meta jittiehdu inkunsiderazzjoni l-miżuri diskrezzjonali fir-rigward tad-dhul, tkun konformi mal-valur referenzjarju tan-nefqa stabbilit fil-Patt ta' Stabbiltà u Tkabbir. Fl-istess hin, bidliet fiskali li jistgħu jsejnhu mit-tieni nofs tas-sena 2012, li għadhom ma ġewx meqjusa fix-xenarju tal-programm iżda li huma rikonoxxuti fl-ittra li takkumpanja l-preżentazzjoni tal-programm ta' konvergenza għall-2012, jirrappreżentaw riskju għall-kisba tal-miri fl-2013 u fis-snin ta' wara. Il-proporzjon tad-defiċit tal-amministrazzjoni pubblika li huwa inqas minn 60 % tal-PDG, għandu jiżdied minn 42.6 % tal-PDG fl-2011 għal 46.7 % tal-PDG fl-2014, hekk kif l-awtoritajiet jiffinanzjaw minn qabel rimborzi kbar relatati mal-programm internazzjonali ta' assistenza finanzjarja, dovuti fil-perjodu 2014-2015, u għandu jonqos għal 38.9 % fl-2015 hekk kif isiru dawn ir-rimborsi.

- (10) Il-Latvja għandha ssegwi l-istrategija li tnaqqas it-tassazzjoni minn fuq ix-xogħol biex tittrasferixxiha fuq il-konsum, il-proprjetà u l-użu ta' riżorsi naturali u ta' riżorsi oħrajn, filwaqt li ttejjeb il-bilanċ strutturali. Il-piż tat-taxxa relattivament għoli fuq dawk li jaqilgħu pagi baxxi u l-livell għoli ta' xogħol mhux iddikjarat jindikaw li jehtieg li jkun hemm politiki xierqa fis-suq tax-xogħol, li ssir reviżjoni tas-sistema tat-taxxa u tal-benefiċċji u li jiżdiedu l-isforzi biex tiġi indirizzata l-ekonomija klandestina. It-taxxi ambjentali jibqgħu relattivament sottożviluppati u huma profondament iddominati minn tassazzjoni fuq il-fjuwil tal-magni, filwaqt li t-tassazzjoni fuq sorsi oħra ta' enerġija, fuq it-tniġġis u fuq l-użu tar-riżorsi naturali hija inqas mill-medja tal-UE. L-estensjoni ulterjuri tal-baži għat-taxxa għal sorsi oħra ta' tassazzjoni ambjentali, partikolarment it-tniġġis, u t-tassazzjoni li tkopri firxa usa' ta' sorsi ta' enerġija, jistgħu jikkontribwixxu biex jinkisbu l-għanijiet ambjentali, filwaqt li jkun hemm il-possibbiltà li titnaqqas it-tassazzjoni fuq ix-xogħol.
- (11) Fil-proċess tar-riforma tal-governanza fiskali li għaddejja bhalissa, il-Latvja hija mistiedna li tiżgura l-adozzjoni tal-Liġi tad-Dixxiplina Fiskali mill-Parlament u li tiżviluppa Liġi ta' Qafas Baġitarju fit-terminu medju li tappoġġja s-sostenibbiltà fit-tul tal-finanzi pubbliċi. L-adozzjoni tal-Liġi tad-Dixxiplina Fiskali se tkun konformi mal-impenji meħuda mill-Gvern Latvjan taht il-programm tal-bilanċ tal-pagamenti; l-abbozz ta' liġi adottat mill-Gvern ifittex ukoll li jimplimenta fil-leġislazzjoni Latvjana, l-acquis tal-UE li qed jevolvi fil-qasam tal-governanza fiskali. Ladarba tkun adottata u implimentata, il-liġi l-ġdida se ssahhaħ konsiderevolment il-qafas fiskali fil-Latvja, li

⁶ Il-bilanċ aġġustat ċiklikament, minghajr il-miżuri ta' darba u l-miżuri temporanji, ikkalkulat mill-ġdid mis-servizzi tal-Kummissjoni fuq il-baži tal-informazzjoni pprovduta fil-programm, permezz ta' metodoloġija maqbula b'mod komuni.

bħalissa huwa nieqes minn mekkanizmu effettiv li jillimita ż-żieda fin-nefqa fi żminijiet ekonomiċi tajbin.

- (12) Sabiex tiġi żgurata l-kontinwità tar-riforma fil-pensjonijiet, fl-2013 il-Latvja għandha tistabbilixxi mill-ġdid għal 6 % tal-pagi gross, il-kontribuzzjonijiet obbligatorji għall-iskema ta' pensjonijiet iffinanzjati b'mod privat, li l-livell tagħhom bħalissa huwa mnaqqas għal 2 % mill-pagi gross.
- (13) Jehtieg li l-Latvja ssahħaħ u tirriforma s-sistema tal-assistenza soċjali u tindirizza waħda mill-ogħla rati ta' qgħad li hemm fl-UE. L-isfida kkaġunata mill-qgħad fost iż-żgħażaġħ saret partikolarment evidenti matul il-kriżi, u hija żvelat ukoll spariġġi kbar tal-hiliet. Ġew imfassla u implimentati politiki attivi speċjali tas-suq tax-xogħol immirati lejn iż-żgħażaġħ, inkluż it-taħriġ vokazzjonali, il-volontarjat u s-sussidji fuq il-pagi għaż-żgħażaġħ. Madankollu, minħabba l-kobor tal-problema, l-impatt li jħallu dawn l-attivitajiet limitati huwa relattivament żgħir.
- (14) Fl-2011, 40 % tal-popolazzjoni Latvjana qed tiffaċċja r-riskju tal-faqar, u dan il-fatt għandu riperkussjonijiet fuq l-impjegabbiltà tal-forza tax-xogħol u fuq il-prospetti ta' tkabbir fil-ġejjieni. Il-Latvja adottat Strateġija li tirrigwarda Sistema ta' Protezzjoni Soċjali ta' Emergenza. Il-politiki tal-Gvern biex inaqqsu l-faqar huma kkonċentrati fuq it-tnaqqis tal-inugwaljanzi fl-introjt, fuq inqas piż tat-taxxa għal familji li jaħdmu u fuq aċċess akbar għas-suq tax-xogħol. Madankollu, il-Latvja tonfoq relattivament ftit fuq il-protezzjoni soċjali, u t-trasferimenti soċjali għandhom biss impatt baxx fuq it-tnaqqis tal-faqar, billi sehem kbir tat-trasferimenti soċjali jittqassam lura mill-ġdid lil dawk li jaqilgħu paga medja jew għolja. In-nefqa fuq il-benefiċċji bbażati fuq il-mezzi hija baxxa, filwaqt li l-impjiegi pubbliċi temporanji b'pagi baxxi jissodisfaw parzjalment ir-rwol tas-sistema ta' protezzjoni soċjali. It-tfassil tal-benefiċċji ta' assistenza soċjali jinkludi wkoll nases ta' faqar u qgħad, apparti l-fatt li jsir abbuż mis-sistema. Minn gvern lokali għall-iehor, teżisti inugwaljanza kbira fl-aċċess għall-assistenza soċjali u n-nuqqas ta' trasparenza jikkomplika l-proċess tat-teħid tad-deċiżjonijiet li jibbaża fuq il-provi. L-isfidi tal-qgħad għal żmien twil u tal-qgħad fost iż-żgħażaġħ saru partikolarment evidenti matul il-kriżi. Hafna miż-żgħażaġħ li jinsabu qiegħda, m'għandhomx kwalifiki professjonali. L-ghadd ta' żgħażaġħ li jinsabu barra mill-edukazzjoni, impjeg jew taħriġ (NEET), huwa relattivament għoli. Għandhom jittieħdu miżuri, f'konformità mar-riżultati tal-grupp ta' azzjoni kongunta bejn il-Latvja u l-Kummissjoni, fir-rigward tal-qgħad fost iż-żgħażaġħ.
- (15) Il-Latvja għandha ttejjeb ulterjorment l-effiċjenza fl-enerġija u tippromwovi l-kompetizzjoni f'networks ewlenin tal-enerġija filwaqt li ttejjeb il-konnettività tan-networks tal-enerġija tal-UE. Is-sistema tat-taxxa ma tipprovdiż biżżejjed inċentivi biex jitnaqqsu l-ispejjeż tal-enerġija u biex il-konsum u l-investiment jiffavorixxu prodotti li jużaw l-enerġija b'mod effiċjenti (il-vetturi tat-trasport, l-iżolament tal-bini, is-sistemi tat-tishin). Is-swieq tal-enerġija fil-Latvja għadhom iddominati mill-monopolji. Għal raġunijiet storiċi, is-swieq tal-gass u tal-elettriku huma miftuma sew minn dawk ta' Stati Membri oħra tal-UE.
- (16) L-ineffiċjenzi fis-sistema tal-ġustizzja ċivili għandhom impatt negattiv fuq in-negozji u fuq l-ambjent ekonomiku, minħabba li jiżdiedu r-riskji u l-ispejjeż biex isir negozju. Hemm hafna xogħol b'lura b'rabta ma' proċedimenti f'każijiet ċivili u kummerċjali fil-qrati tal-ewwel u tat-tieni istanza, speċjalment fir-rigward tal-obbligi kuntrattwali u

tal-insolvenzi. Il-prestazzjoni professjonali tal-imħallfin għandha tigi evalwata. Huwa garantit titjib ulterjuri fis-sistema ta' ligi dwar l-insolvenza.

- (17) Minkejja l-kisbiet edukattivi relattivament kbar, parti sinifikanti mill-forza tax-xogħol m'għandhiex kwalifiki professjonali u l-aċċess tagħha għall-edukazzjoni superjuri huwa limitat. L-universitajiet jiksibu riżultati baxxi fil-klassifikazzjonijiet dinjija u huma kkaratterizzati minn dgħufija fil-kompetittività internazzjonali u fil-governanza tagħhom. In-nuqqas ta' kooperazzjoni bejn l-universitajiet, l-istituzzjonijiet tar-riċerka u n-negozji jaffettwa l-prestazzjoni fil-qasam tal-innovazzjoni li diġà hija limitata hafna. Hemm nuqqas ta' strateġija sistematika u effettiva fil-qasam tar-riċerka u tal-innovazzjoni. Barra minn hekk, in-nefqa fir-R&Ż tan-negozji Latvjani hija l-aktar waħda baxxa fl-UE.
- (18) Il-Latvja dahlet għal għadd ta' impenji bħala parti mill-Patt Euro Plus. Dawn l-impenji, u l-implimentazzjoni tal-impenji pprezentati fl-2011, jikkonċernaw it-trawwim tal-impjiegi, it-titjib tal-kompetittività, it-tishih tas-sostenibbiltà tal-finanzi pubblici u t-tishih tal-istabbiltà finanzjarja. Il-Kummissjoni vvalutat l-implimentazzjoni tal-impenji tal-Patt Euro Plus. Fir-rakkomandazzjonijiet ġew ikkunsidrati r-riżultati ta' din il-valutazzjoni.
- (19) Fil-kuntest tas-Semestru Ewropew, il-Kummissjoni wettqet analiżi komprensiva tal-politika ekonomika tal-Latvja. Hija vvalutat il-programm ta' konverġenza u l-programm nazzjonali ta' riforma. Mhux biss qieset ir-rilevanza tagħhom għall-politika fiskali u soċjoekonomika sostenibbli fil-Latvja imma qieset ukoll il-konformità tagħhom mar-regoli u mal-gwida tal-UE, fid-dawl tal-htieġa li tissaħħaħ il-governanza ekonomika kumplessiva tal-Unjoni Ewropea billi jingħata kontribut fil-livell tal-UE għad-deċiżjonijiet nazzjonali futuri. Ir-rakkomandazzjonijiet tagħha skont is-Semestru Ewropew huma riflessi fir-Rakkomandazzjonijiet (1) sa (7) hawn taht..
- (20) Fid-dawl ta' din il-valutazzjoni, il-Kunsill eżamina l-programm ta' konverġenza tal-Latvja, u l-opinjoni tiegħu⁷ hija riflessa b'mod partikolari fir-rakkomandazzjoni (1) ta' hawn taht,

B'DAN JIRRAKKOMANDA li l-Latvja għandha tiegħu azzjoni fil-perjodu 2012-2013 biex:

1. Tiżgura progress ippjanat lejn il-korrezzjoni f'waqtha tad-defiċit eċċessiv. Għal din il-fini, timplimenta l-baġit għas-sena 2012 kif previst u tasal għall-isforz fiskali speċifikat fir-rakkomandazzjoni tal-Kunsill skont il-Proċedura ta' Defiċit Eċċessiv. B'segwitu għal dan, timplimenta strateġija baġitarja, appoġġjata minn miżuri strutturali speċifikati biżżejjed, għas-sena 2013 u għas-snin ta' wara, bil-għan li tagħmel progress sodisfaċenti lejn l-oġettiv baġitarju ta' terminu medju (OTM), u li tirrispetta l-valur referenzjarju tan-nefqa. Tuża d-dhul ċikliku li jkun akbar milli previst biex jitnaqqas id-dejn tal-Gvern.
2. Timplimenta miżuri li jnaqqsu t-tassazzjoni minn fuq ix-xogħol biex jittrasferixxuha fuq il-konsum, il-proprjetà u l-użu ta' riżorsi naturali u ta' riżorsi oħrajn, filwaqt li ttejjeb il-bilanċ strutturali; tiżgura l-adozzjoni tal-Ligi tad-Dixxiplina Fiskali u tiżviluppa Ligi ta' Qafas Baġitarju fit-terminu medju li tappoġġja s-sostenibbiltà fit-tul tal-finanzi pubblici; mis-sena 2013 tistabbilixxi mill-ġdid għal 6 % tal-pagi gross,

⁷

Skont l-Artikolu 9(2) tar-Regolament tal-Kunsill (KE) Nru 1466/97.

il-kontribuzzjonijiet obligatorji għall-iskema ta' pensjonijiet iffinanzjati b'mod privat.

3. Tiehu miżuri li jnaqqsu l-qgħad fit-tul u l-qgħad fost iż-żgħażaġħ billi tiġġieled kontra t-tluq bikri mill-iskola, tippromwovi apprentistati u Edukazzjoni u Tahrig Vokazzjonali (ETV) li jkunu aktar effiċjenti, issaħħaħ il-kwalità, il-firxa u l-effettività tal-politika attiva tas-suq tax-xogħol u tal-komponent tat-tahrig tagħha, u permezz ta' skema effettiva ta' sussidju tal-pagi.
4. Tindirizza r-rati għoljin ta' faqar u ta' esklużjoni soċjali billi tirriforma s-sistema tal-assistenza soċjali sabiex tagħmilha aktar effiċjenti, filwaqt li toffri protezzjoni aħjar lil foqra. Tiżgura immirar aħjar u żżid l-inċentivi għax-xogħol.
5. Thegġeġ ulterjorment l-effiċjenza fl-enerġija billi ttipprovdi inċentivi għat-tnaqqis tal-ispejjeż tal-enerġija u billi torjenta l-konsum lejn prodotti li jużaw l-enerġija b'mod effiċjenti, inklużi vetturi, binjiet u sistemi ta' tishin. Tippromwovi l-kompetizzjoni fin-netwerks ewlenin tal-enerġija (l-elettriku, il-gass naturali, it-tishin) u ttejjeb il-konnettività man-netwerks tal-enerġija tal-UE.
6. Tiehu miżuri biex ittejjeb il-ġestjoni u l-effiċjenza tas-sistema ġuridika, b'mod partikolari biex tnaqqas ix-xogħol b'lura u tqassar it-tul ta' żmien tal-proċeduri. Tiehu passi biex ittejjeb is-sistema tal-insolvenza u l-liġijiet dwar il-medjazzjoni.
7. Tkompli bir-riformi fl-edukazzjoni superjuri billi, fost l-oħrajn, timplimenta mudell ġdid tal-iffinanzjar li jippremja l-kwalità, li jsaħħaħ ir-rabtiet mal-bżonnijiet tas-suq u mal-istituzzjonijiet tar-riċerka, u li jevita l-frammentazzjoni tar-riżorsi tal-baġit. Tfassal u timplimenta politika effettiva dwar ir-riċerka u l-innovazzjoni li tinkoraġġixxi lill-kumpaniji biex jagħmlu xi innovazzjonijiet, inkluż permezz ta' inċentivi ta' taxxa, ta' titjib fl-infrastruttura u ta' razzjonalizzazzjoni tal-istituzzjonijiet tar-riċerka.

Magħmul fi Brussell,

*Għall-Kunsill
Il-President*